

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ దశాధికశతతమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ దశాధికశతతమః సర్గః ॥

భ్రాతృభిః సహితస్య సదేహస్య శ్రీరామస్య స్వీయే వైష్ణవే తేజసి ప్రవేశస్తేన
సహాగతానాం లోకానాం సంతానకాఖ్యస్య లోకస్య ప్రాప్తిః

అధ్యర్థయోజనం గత్వా నదీం పశ్చాన్ముఖాశ్రితాం |
సరయాం పుణ్యసలిలాం దదర్శ రఘునందనః || 7.110.1 ||

తాం నదీమాకులావర్తాం సర్వత్రానుసరన్ నృపః |
ఆగతః సప్రజో రామస్తం దేశం రఘునందనః || 7.110.2 ||

అథ తస్మిన్ ముహూర్తే తు బ్రహ్మ లోకపితామహః |
సర్వైః పరివృతో దేవైర్యషిభిశ్చ మహాత్మభిః || 7.110.3 ||

ఆయయౌ యత్ర కాకుత్స్థః స్వర్గాయ సముపస్థితః |
విమానశతకోటిభిర్ద్వివ్యాభిరభిసంవృతః || 7.110.4 ||

దివ్యతేజోవృతం వ్యోమ జ్యోతిర్భూతమనుత్తమం |
స్వయంప్రభైః స్వతేజోభిః స్వర్గిభిః పుణ్యకర్మభిః || 7.110.5 ||

పుణ్యా వాతా వవృశ్చైవ గంధవంతః సుఖప్రదాః |
పపాత పుష్పవృష్టిశ్చ దేవైర్ముక్తా మహౌఘవత్ || 7.110.6 ||

తస్మిన్స్తూర్యశతైః కీర్ణే గంధర్వాప్సరసంకులే |
సరయాసలిలం రామః పద్భ్యాం సముపచక్రమే || 7.110.7 ||

తతః పితామహో వాణీం త్వంతరిక్షాదభాషత |
ఆగచ్ఛ విష్ణో భద్రం తే దిష్ట్యా ప్రాప్తోఽసి రాఘవ || 7.110.8 ||

భ్రాతృభిః సహ దేవాభైః ప్రవిశస్వ స్వికాం తనుం |
యామిచ్ఛసి మహాబాహో తాం తనుం ప్రవిశ స్వికాం || 7.110.9 ||

వైష్ణవీం తాం మహాతేజో యద్వాఽఽకాశం సనాతనం |
త్వం హి లోకగతిర్దేవ న త్వాం కేచిత్ ప్రజానతే || 7.110.10 ||

ఋతే మాయాం విశాలాక్షీం తవ పూర్వపరిగ్రహం |
త్వామచింత్యం మహద్ భూతమక్షయం చాజరం తథా |
యామిచ్ఛసి మహాతేజస్తాం తనుం ప్రవిశ స్వయం || 7.110.11 ||

పితామహవచః శ్రుత్వా వినిశ్చిత్య మహామతిః |
వివేశ వైష్ణవం తేజః సశరీరః సహనుజః || 7.110.12 ||

తతో విష్ణుమయం దేవం పూజయంతి స్మ దేవతాః |
సాధ్యా మరుద్గణాశ్చైవ సేంద్రాః సాగ్నిపురోగమాః || 7.110.13 ||

యే చ దివ్యా ఋషిగణా గంధర్వాప్సరసశ్చ యాః |
సుపర్ణనాగయక్షాశ్చ దైత్యదానవరాక్షసాః || 7.110.14 ||

సర్వం పుష్టం ప్రముదితం సుసంపూర్ణమనోరథం |
సాధుసాధ్వీతి తైర్దేవైస్త్రిదివం గతకల్మషం || 7.110.15 ||

అథ విష్ణుర్మహాతేజాః పితామహమువాచ హ |
ఏషాం లోకం జనౌఘానాం దాతుమర్హసి సువ్రత || 7.110.16 ||

ఇమే హి సర్వే స్నేహస్మామనుయాతా యశస్వినః |
భక్తా హి భజితవ్యాశ్చ త్యక్తాత్మానశ్చ మత్కృతే || 7.110.17 ||

తచ్చుత్వా విష్ణువచనం బ్రహ్మ లోకగురుః ప్రభుః |
లోకాన్ సంతానకాన్ నామ యాస్యంతీమే సమాగతాః || 7.110.18 ||

యచ్చ తిర్యగ్గతం కించిత్ త్వామేవమనుచింతయత్ |
ప్రాణాన్త్యక్ష్యతి భక్త్యా తత్ సంతానేషు నివత్స్యతి || 7.110.19 ||

సర్వైర్బ్రహ్మగుణైర్యుక్తే బ్రహ్మలోకాదనంతరే |
వానరాశ్చ స్వికాం యోనిమృక్షాశ్చైవ తథా యయుః || 7.110.20 ||

యేభ్యో వినిఃసృతాః సర్వే సురేభ్యః సురసంభవాః |
తేషు ప్రవివిశే చైవ సుగ్రీవః సూర్యమండలం || 7.110.21 ||

పశ్యతాం సర్వదేవానాం స్వాన్ పితౄన్ ప్రతిపేదిరే |
తథా బ్రువతి దేవేశే గోప్రతారముపాగతాః || 7.110.22 ||

భేజిరే సరయాం సర్వే హర్షపూర్ణాశ్రువిక్లవాః |
అవగాహ్యస్సు యో యో వై ప్రాణాన్త్యక్త్వా ప్రహృష్టవత్ || 7.110.23 ||

మానుషం దేహముత్సృజ్య విమానం సోఽధ్యరోహత |
తిర్యగ్యోనిగతానాం చ శతాని సరయాజలం || 7.110.24 ||

సంప్రాప్య త్రిదివం జగ్ముః ప్రభాసురవపూంషి తు |
దివ్యా దివ్యేన వపుషా దేవా దీప్తా ఇవాభవన్ || 7.110.25 ||

గత్వా తు సరయాతోయం స్థావరాణి చరాణి చ |
ప్రాప్య తత్తోయవిక్లేదం దేవలోకముపాగమన్ || 7.110.26 ||

తస్మిన్ యేఽపి సమాపన్నా ఋక్షవానరరాక్షసాః |
తేఽపి స్వర్గం ప్రవివిశుర్దేహాన్ నిక్షిప్య చాంభసి || 7.110.27 ||

తతః సమాగతాన్ సర్వాన్ స్థాప్య లోకగురుద్దివి |
హృష్టైః ప్రముదితైర్దేవైర్జగామ త్రిదివం మహత్ || 7.110.28 ||

॥ ఇత్యార్ణే శ్రీమద్రామాయణే వాల్మీకీయే ఆదికావ్యే
ఉత్తరకాండే దశాధికశతతమః సర్గః ॥